

## ૪૧) કુરઆન ખતમ કર્યા પછી પઢતાની દુઆ

### બિસ્મિલ્લાહિર રહમાનિર રહીમ

બારે ઈલાહા ! તૈં તારી કિતાબ ખતમ કરવામાં મારી મદદ કરી એ કિતાબ કે જેને તૈં નૂર બનાવીને ઊતારી અને સઘળી આકાશી કિતાબો પર ગવાહ બનાવી અને એ દરેક કલામ પર કે જેને તૈં બયાન ફરમાવ્યાં છે તેમાં તેને શ્રેષ્ઠતા અર્પી અને (હક તેમજ બાતિલની વચ્ચે) આડ બનાવી કે જેના દ્વારા હલાલ અને હરામ અલગ અલગ કરી દીધાં. એ કુરઆન કે જેના દ્વારા શરીઅતના હુકમો સ્પષ્ટ કર્યા, એ કિતાબ કે જેને તૈં તારા બંદાઓ માટે વિગતવાર અને વિસ્તારપૂર્વક બયાન કરી અને તે (આકાશી) વહી કે જેને તારા પયગમ્બર સલ્લલ્લાહો અલૈહે વ આલેહી વસલ્લમ પર નાઝિલ કરી, જેને એવું નૂર બનાવ્યું છે કે જેનું અનુસરણ કરીને અમે ગુમરાહી અને અજ્ઞાનતાના અંધકારોમાં હિદાયત પ્રાપ્ત કરીએ છીએ અને એ માણસ માટે તેને શિક્ષા બનાવી કે જે તેના ઉપર વિશ્વાસ રાખીને તેને સમજવા ઈચ્છે અને ચૂપકીદી સાથે તેને સાંભળે અને તેને અદ્લ અને ઈન્સાફનું ત્રાજવું બનાવ્યું કે જેનો કાંટો હકથી આમ તેમ ફરતો નથી અને તેને હિદાયતનું નૂર બનાવ્યું છે કે જેની દલીલ અને બુરહાનની રોશની (તૌહીદ અને નબુવ્વતની) ગવાહી આપનારાઓ માટે બુઝાઈ જતી નથી અને તેને નજાતની એવી નિશાની બનાવી કે જે તેના સીધા તરીકા પર ચાલવાનો ઈરાદો કરે તે ગુમરાહ થતો નથી. અને જે તેની દોરીના બંધનથી બંધાય છે તે (ડર, ચિંતા અને અઝાબ)ની વિનાશકતાઓની પહોંચ બહાર થઈ જાય છે.

બારે ઈલાહા ! જ્યારે કે તૈં તેની તિલાવતની બાબતમાં અમને મદદ પહોંચાડી અને તેની સુંદર અદાયગીના માટે અમારી જીભોનાં બંધનો ખોલી નાખ્યાં તો પછી અમને એ લોકોમાંથી ગણ કે જે તેની સંપૂર્ણ રીતે હિક્ષાઝત અને દેખભાળ રાખતા હોય અને તેની અટલ આયતોની સ્વીકૃતિ અને તેને કબૂલવાની મજબૂતી સાથે તારી ઈતાઅત કરતા હોય

અને મુતશાબા આયતો અને રોશન તેમજ સ્પષ્ટ દલીલોના એકરારના છાંયડામાં આશરો લેતા હોય.

અય અલ્લાહ ! તેં તેને તારા પયગમ્બર મોહંમદ સલ્લલ્લાહો અલૈહે વ આલેહી વસલ્લમ પર સંક્ષિપ્ત સ્વરૂપે ઊતાર્યું અને તેની અજબ વાતો અને રહસ્યોનું પૂરેપૂરું ઈલ્મ એમને આપ્યું અને તેના ઈલ્મે તફ્સીલી (વિગતવાર ઈલ્મ)ના અમને વારસદાર ગણ્યા અને જેઓ તેનું ઈલ્મ ધરાવતા નથી તેમના ઉપર અમને ફઝીલત આપી અને તેની માગણીઓ પર અમલ કરવાની શક્તિ અર્પી જેથી જે લોકો તેને સમજવા માટે શક્તિમાન નથી તેમના ઉપર અમારી શ્રેષ્ઠતા અને મહત્તા સાબિત કરી દે.

અય અલ્લાહ ! જે રીતે તેં અમારા દિલોને કુરઆન ધારક બનાવ્યાં અને તારી રહેમતથી તેના ફઝલ અને શરફથી પરિચિત કર્યા એવી જ રહેમત મોહંમદ (સ.) પર કે જે કુરઆનનો ખુત્બો પઢનારા છે અને તેમના વંશજો પર કે જે કુરઆનના ખજાનચી છે, તેમના ઉપર વરસાવજે અને અમારો એ લોકોમાં સમાવેશ કર કે જેઓ એવો એકરાર કરે છે કે આ (કુર્આન) તારા તરફથી આવેલું છે જેથી તેનું સમર્થન કરવામાં અમને શંકા કે સંદેહ ઉત્પન્ન ન થાય અને તેના સીધા માર્ગથી મોટું ફેરવી લેવાનો વિચાર સુધ્ધાં પણ ન આવવા પામે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એ લોકોમાં ગણજે કે જેઓ તેની રસ્સી સાથે ચુસ્તરીતે સંકળાયેલા છે અને તેમનાં સંદેહયુક્ત કાર્યોમાં તેનાં મજબૂત આશ્રયસ્થાનનો સહારો લઈને તેની પાંખોના છાંયડા નીચે રોકાણ કરે છે. તેના પ્રકાશિત પ્રભાતના પ્રકાશમાંથી હિદાયત મેળવે છે અને તેના નૂરની ચમકનું અનુસરણ કરે છે અને તેના ચિરાગથી ચિરાગ સળગાવે છે અને તેના સિવાય બીજા કોઈની પાસેથી હિદાયત મેળવવાની ઈચ્છા નથી રાખતા.

બારે ઈલાહા ! જેવી રીતે તેં આ કુરઆનની સાથે મોહંમદ (સ.) અને તારા માર્ગદર્શનનું લક્ષ્ય સ્થાન બનાવ્યું છે અને તેમના વંશજો દ્વારા તારી મરજી અને પ્રસન્નતાના માર્ગોને પ્રગટ કર્યા છે એવી જ રીતે મોહંમદ (સ.) અને તેમના વંશજો પર રહેમત વરસાવજે અને અમારા માટે કુરઆનને ઈજ્જત અને બુઝુર્ગી (શ્રેષ્ઠતા)ની ઉચ્ચ મંઝિલો સુધી પહોંચવાનો વસીલો અને સલામતીના સ્થાન સુધી બુલંદ થવા માટેની નિસરણી (સોપાન) અને હશ્રના મેદાનમાં નજત મેળવવાનું કારણ અને ત્યાં રહેવાના ઘર (જન્નત)ની નેઅમતો સુધી પહોંચવા માટેનું માધ્યમ બનાવજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને કુરઆન દ્વારા ગુનાહોના વજનદાર બોજને અમારા માથા ઉપરથી ઉતારી દે અને દયા કરીને નેક માણસોની સારી ખસ્લતો અને આદતો અમને આપજે અને એ લોકોના પદચિહ્નો પર અમને ચલાવજે કે જેઓ તારા માટે રાતની ક્ષણોમાં અને સવાર-સાંજ (ની ઘડીઓ)માં તેની તિલાવતને નિત્યક્રમ બનાવે છે જેથી તેના લખાણના માધ્યમથી તું અમને દરેક પ્રકારની અપવિત્રતાથી પાક કરી દે અને એ લોકોના પદચિહ્નો પર ચલાવે કે જેમણે તેના નૂરમાંથી પ્રકાશ પ્રાપ્ત કર્યો છે અને ઉમેદોએ તેમને અલમ કરવાથી ગાફેલ નથી થવા દીધા કે તેમના પોતાના ફરેબની મોહમાયાથી બરબાદ કરી દે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને કુરઆનને રાતના અંધકારમાં અમારો મિત્ર અને શયતાનના ઉપદ્રવો અને દિલમાંથી પસાર થનારા વસવસાઓથી દેખભાળ કરનાર બનાવજે, અમારા કદમોને નાફરમાનની તરફ આગળ વધતાં રોકનાર બનાવજે અને અમારી જીભોને બાતિલનાં શરાબપાત્રો દ્વારા કોઈ પણ જાતની બીમારી વગર મૂંગી બનાવી દેનાર બનાવજે અને અમારા હાથ પગને ગુનાહ આચરવાથી રોકનાર બનાવજે અને અમારી ગફલતને અને નશાને ઈબ્રત અને નસીહતની જે પોથીને નીચે દબાવી રાખી છે તેને ખુલ્લી કરી દે જેથી તેની અજાયબ બાબતો અને

રહસ્યોની હકીકતો અને તેને સાવધાન કરનારી મશાલોને કે જેમને ઉઠાવવાથી પહાડ પોતાની મજબૂતી હોવા છતાં વિવશ બની ચૂક્યા છે, તેને અમારા દિલોમાં ઊતારી દે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને કુરઆન દ્વારા અમારી જાહેરી બાબતોને હંમેશાં સલાહ અને હિદાયતથી સજ્જ રાખ અને અમારા ઝમીર (અંતરાત્મા)ની સ્વાભાવિક સલામતીથી ખોટી ખોટી કલ્પનાઓની દખલગીરીને રોકી દે અને અમારા દિલોની ગંદકી અને ગુનાહોની અપવિત્રતાને ધોઈ નાખ અને તેના દ્વારા અમારા અસ્ત વ્યસ્ત કાર્યોની વ્યવસ્થા ગોઠવ અને હશ્રના મેદાનમાં અમારા માટે બળબળતી બપોરની ગરમી અને તાપને હોલવી નાખ અને સખત ડર અને ભયના દિવસે જ્યારે કબરોમાંથી ઉઠીએ તો અમને શાંતિ અને સલામતીનો પોષાક પહેરાવી દે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને કુરઆન દ્વારા ગરીબાઈ અને દરિદ્રતાના કારણે અમારી ખરાબીને અને દુર્દશાને દૂર કરી દે અને જીવનના સુખચેનને અને વિપુલ રોઝીના સંતોષનું મુખ અમારી તરફ ફેરવી દે અને ખરાબ આદતો અને અધમ ખસ્લતોથી અમને દૂર કરી દે અને કુફ્રના ખાડા (માં પડવાથી) અને નિફાકવાળી વસ્તુઓથી બચાવી લે જેથી તે અમને કયામતમાં તારી પ્રસન્નતા અને જન્નતની તરફ આગળ વધારનાર અને દુનિયામાં તારી નારાજગી અને મર્યાદાભંગથી રોકનાર હોય અને આ કાર્યમાં ગવાહ બનીને જે વસ્તુ તારી દૃષ્ટિએ હલાલ હતી અને હલાલ ગણીએ અને જે હરામ હતી તેને હરામ સમજીએ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને કુરઆનના વસીલાથી મોત વખતે છેલ્લા સમયની તકલીફોને, કણસવાની કઠણાઈઓને અને જીવ નીકળવાના સમયની લગાતાર હિંચકીઓને અમારા ઉપર સરળ બનાવી દે જ્યારે કે જીવ ગળા સુધી આવી જાય અને (આજુબાજુ ઊભેલા) એવું કહે કે હવે આને

મંતર ફૂંકથી બચાવનારો કોણ છે ? અને મલેકુલ મૌત ગેબના પડદા ચીરીને રૂઢ કબ્જ કરવા માટે સામે આવે અને મોતના ધનુષ્યમાં વિયોગની દહેશતનાં તીર છોડીને પોતાના લક્ષ્ય પર મૂકી દે અને મોતના ઝેરીલા ખ્યાલામાં હળાહળ ઝેર ઘોળી દે અને આખેરતની તરફ અમારું પ્રયાણ અને કૂચ નજીક હોય અને અમારા આમાલ અમારી ગરદનોના તૌક બની જાય અને હશ્રના દિવસની ઘડી સુધી કબરો આરામગાહ બને ત્યારે તું કુરઆનના વસીલાથી આ બધી બાબતોમાં સરળતા કરી દેજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને જૂના જર્જરિત અને સડેલા ઘર (કબર)માં ઊતરવાનું છે ત્યારે અને માટીના સ્તરોમાં એક મુદત સુધી પડ્યા રહેવાની ક્રિયાને અમારા માટે મુબારક કરજે અને દુનિયાથી મોં ફેરવી લીધા પછી કબરોને અમારાં સારાં ઘર બનાવજે અને તારી રહેમતથી અમારા માટે કબરની સંકળાશને વિસ્તૃત કરી દેજે અને હશ્રના જાહેર મેળાવડાની સામે અમારા અઢળક ગુનાઓના કારણે અમને ફજેત કરતો નહીં અને આમાલ રજૂ કરવાના સ્થળે અમારી નાલેશી અને બદનામીની હાલત પર રહમ ફરમાવજે અને જે દિવસે જહન્નમના પુલ ઉપરથી પસાર થવાનું થાય ત્યારે અમારા પગ લથડી જાય તે વખતે અમારા ડગમગતા પગોને સ્થિર કરીને જમાવી દેજે અને ક્યામતના દિવસે અમને આ (કુરઆન)ના દ્વારા દરેક પ્રકારના દુઃખ અને ક્યામતના દિવસની સખત ભયંકરતાઓથી છુટકારો આપજે. જ્યારે આવા નિરાશાના અને લજ્જાના દિવસે અત્યાચારીઓના ચહેરા કાળા પડી ગયેલા હશે ત્યારે અમારા ચહેરાઓને નૂરાની કરી દેજે અને મોમિનોના દિલમાં અમારી મહોબ્બત પેદા કરી દે અને અમારા માટે જિંદગીને જીવવા માટે મુશ્કેલ ન બનાવતો.

અય અલ્લાહ ! મોહંમદ (સ.) કે જે તારા ખાસ બંદા અને રસૂલ છે, તેમના ઉપર તારી રહેમત વરસાવજે. જે રીતે તેમણે તારો પયગામ પહોંચાડ્યો, તારી શરીઅતને સ્પષ્ટ શબ્દોમાં રજૂ કરી અને તારા બંદાઓને ઉપદેશ અને નસીહત કરી.

અય અલ્લાહ ! અમારા નબી (સ.)ને કયામતના દિવસે બધા જ નબીઓ કરતાં દરજ્જાની બાબતમાં શ્રેષ્ઠતર અને પ્રેમ અને મરતબાની દૃષ્ટિએ વધારે પ્રતિષ્ઠત કરજે. અય અલ્લાહ ! મોહમંદ (સ.) અને તેમના વંશજો પર રહેમત વરસાવજે અને (ઈજ્જત અને શ્રેષ્ઠતાવાળા) તેમના મહેલોને બુલંદ કરજે, તેમની દલીલ અને બુરહાનને મહાન કરજે અને તેમના (અમલના) ત્રાજવા (ના પલ્લા)ને વજનદાર કરજે. તેમની શક્ષાતને કબૂલ ફરમાવજે અને તેમના દરજ્જાને તારાથી નજીક કરી દે, તેમના ચહેરાને રોશન કરી દે, તેમના નૂરને સંપૂર્ણ બનાવી દે અને તેમના દરજ્જાને બુલંદ કરજે અને તેમની જ શરીઅત પર ચલાવજે, તેમના જ માર્ગ પર ચલાવજે અને અમને તેમના ફરમાબરદારોમાં ગણુજે અને અમને તેમની જમાઅતમાં ઘેરી લેજે અને તેમના હોઝ પર ઉતારજે અને તેમના જામથી પરિતૃપ્ત (સૈરાબ) કરજે.

અય અલ્લાહ ! મોહમંદ (સ.) અને તેમના વંશજો પર રહેમત વરસાવજે કે જેના દ્વારા તેમને સર્વશ્રેષ્ઠ નેકી, ફઝલ (કૃપા) અને ઈજ્જત સુધી પહોંચાડી દેજે કે જેના તેઓ ઉમેદવાર છે. એટલા માટે કે તું વિપુલ રહેમત અને મહાન ફઝલ અને એહસાનનો માલિક છે. અય અલ્લાહ ! તેમણે જે તારા સંદેશાઓનો પ્રચાર કર્યો, તારી આયતોને પહોંચાડી, તારી બંદાઓને ઉપદેશ અને નસીહત કરી અને તારી રાહમાં જેહાદ કરી, તે બધાય માટે તેમને એવો બદલો આપજે કે જે દરેક એવા બદલાથી વધારે સારો હોય કે જેને તેં નિકટવર્તી ફરિશ્તાઓ અને પસંદ કરેલ મુર્સલ નબીઓને આપ્યો હોય. તેમના ઉપર અને તેમના પાક અને પવિત્ર વંશજો પર સલામ થાય અને અલ્લાહ તઆલાની રહેમતો અને બરકતો તેમની સાથેને સાથે જ રહે. ★